

**REGIONAL NEWS UNIT**  
**ALL INDIA RADIO, GUWAHATI**  
0000000000

Date : 10-01-2026

Time : 17-15 Hrs.

**Assamese Evening Bulletin**

- ১। ১০ ফেব্ৰুৱাৰীৰ পূৰ্বে সকলো নিযুক্তি প্ৰক্ৰিয়া সম্পন্ন কৰা হ'ব বুলি মুখ্যমন্ত্ৰী ড০ হিমন্ত বিশ্ব শৰ্মাৰ ঘোষণা।
- ২। কলিয়াবৰত হ'বলগীয়া প্ৰধানমন্ত্ৰী নৰেন্দ্ৰ মোদীৰ জনসভাস্থলী মন্ত্ৰী কেশৱ মহন্ত আৰু পিয়ুষ হাজৰিকাৰ পৰিদৰ্শন।
- ৩। চৰাইদেউ মহোৎসৱ উপলক্ষে প্ৰতিকী ৰূপত স্বৰ্গদেউ শোভাযাত্ৰা আৰু ৰাজসভাৰ আয়োজন। **আৰু**
- ৪। অস্মিতা খেলো ইণ্ডিয়া ৰাষ্ট্ৰীয় ভাৰোত্তলনত অসমৰ পৰিস্থিতা গগৈ আৰু আইচেংফা গগৈৰ সোণৰ পদক অৰ্জন।

০০০০০

১০ ফেব্ৰুৱাৰীৰ আগতে সকলো নিযুক্তি সম্পন্ন হ'ব বুলি মুখ্যমন্ত্ৰী ড০ হিমন্ত বিশ্ব শৰ্মাই ঘোষণা কৰিছে। সৰুসজাইৰ অৰ্জন ভোগেশ্বৰ বৰুৱা ক্ৰীড়া প্ৰকল্পত আজি অসম প্ৰত্যক্ষ নিযুক্তি পৰীক্ষা- এ.ডি.আৰ.ইত উত্তীৰ্ণ তৃতীয় বৰ্গৰ ৬ হাজাৰ ৩৪৭ গৰাকী প্ৰাৰ্থীৰ মাজত নিযুক্তি পত্ৰ বিতৰণ কৰাৰ পাছত সাংবাদিকৰ সৈতে হোৱা কথা বতৰাত ড০ শৰ্মাই এই বিষয়ে সদৰী কৰে। তেওঁ কয়, যে দেশৰ কেইবাখনো ৰাজ্যই এই ধৰণৰ নিযুক্তি প্ৰক্ৰিয়া অনুসৰণ কৰিছে। ৰাজ্যত নতুনকৈ নিযুক্তি লাভ কৰা প্ৰাৰ্থীৰ সংখ্যাই ১ লাখ ৫৬ হাজাৰ অতিক্ৰম কৰা বুলি তেওঁ মন্তব্য কৰে। ড০ শৰ্মাই কয়, যে নিযুক্তি প্ৰক্ৰিয়াক লৈ বৰ্তমানলৈকে কোনো ধৰণৰ অভিযোগ উঠা নাই।

-বাইট--বাইট-

পৰহিলৈ গুৱাহাটী চিকিৎসা মহাবিদ্যালয় প্ৰেক্ষাগৃহত আয়োজিত এটা অনুষ্ঠানত এ ডি আৰ ইত উত্তীৰ্ণ ২৯২ গৰাকী চাহ জনগোষ্ঠীৰ প্ৰাৰ্থীৰ মাজত নিযুক্তি পত্ৰ বিতৰণ কৰা হ'ব।

০০০০০

দুৰ্নীতিৰ বিৰুদ্ধে শূন্য সহনশীল নীতি কাৰ্যকৰী কৰাৰ ক্ষেত্ৰত ৰাজ্য চৰকাৰে কঠোৰ স্থিতি গ্ৰহণ কৰিছে বুলি মুখ্যমন্ত্ৰী ড০ হিমন্ত বিশ্ব শৰ্মাই সামাজিক মাধ্যমযোগে উল্লেখ কৰে। মুখ্যমন্ত্ৰীগৰাকীয়ে কয় যে কোনো কাৰণতে দুৰ্নীতিক প্ৰশ্ন দিয়া নাই আৰু আগলৈও এই ক্ষেত্ৰত চৰকাৰে কঠোৰ স্থিতি গ্ৰহণ কৰিব। ২০২৫ বৰ্ষত ৰাজ্য চৰকাৰৰ দুৰ্নীতি নিৰীক্ষণ আৰু নিবাৰণ সঞ্চালকালয়ে দুৰ্নীতি নিৰ্মূলৰ ক্ষেত্ৰত অভিলেখ সংখ্যক কাৰ্য সম্পন্ন কৰা বুলিও মুখ্যমন্ত্ৰীগৰাকীয়ে প্ৰকাশ কৰে। তেওঁ কয়, যে বিগত বৰ্ষত দুৰ্নীতি নিৰীক্ষণ আৰু নিবাৰণ সঞ্চালকালয় ১০০ শতাংশ অভিযোগনামা দাখিল কৰিছে। এই সময়ছোৱাত ৭৪ খন অভিযোগনামা দাখিল কৰাৰ লগতে ৩২ গৰাকী চৰকাৰী কৰ্মচাৰীক দুৰ্নীতিৰ অভিযোগত আটক কৰা হৈছে বুলি তেওঁ লগতে জানিবলৈ দিয়ে। তেওঁ কয়, যে সংস্কাৰমূলক ব্যৱস্থাবে কঠোৰৰ পৰা কঠোৰতম পদক্ষেপ গ্ৰহণ কৰি চৰকাৰী ব্যৱস্থাক নতুন ৰূপ দিবলৈ চৰকাৰ দায়বদ্ধ বুলিও তেওঁ প্ৰকাশ কৰে।

০০০০০

চিৰাং জিলাৰ বিজনীৰ বৰলাউগাঁৱৰ থেংফাথ্ৰী পথাৰত অনুষ্ঠিত বড়ো সাহিত্য সভাৰ ৬৫ সংখ্যক কেন্দ্ৰীয় বাৰ্ষিক অধিবেশনৰ আজি দ্বিতীয় দিনাৰ কাৰ্যসূচীত স্মৃতিস্মৃ উন্মোচনৰ লগতে বাঁটা প্ৰদান অনুষ্ঠানৰ আয়োজন কৰা হয়। আজিৰ অনুষ্ঠানত অসম বিধানসভাৰ অধ্যক্ষ বিশ্বজিৎ দৈমাৰীয়ে অংশগ্ৰহণ কৰে। অনুষ্ঠানত অংশ লোৱাৰ পাছত শ্ৰীদৈমাৰীয়ে বড়ো সাহিত্য সভাই বড়ো ভাষা সাহিত্যৰ প্ৰসাৰ আৰু সংৰক্ষণৰ লগতে শিক্ষা-সংস্কৃতিৰ দিশত উল্লেখনীয় কাম কৰিছে বুলি সাংবাদিকৰ আগত প্ৰকাশ কৰে।

-বাইট-

কাইলৈ সামৰণি অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মাৰ লগতে কেইবাগৰাকী বিশিষ্ট ব্যক্তি উপস্থিত থকাৰ কথা।

০০০০০

উত্তৰ গুৱাহাটীৰ ৰংমহলত কাইলৈ সংহত ন্যায়িক প্ৰকল্পৰ আধাৰশিলা স্থাপন কৰা হ'ব। উচ্চতম ন্যায়ালয়ৰ মুখ্য ন্যায়াধীশ সূৰ্যকান্তে এই প্ৰকল্পৰ আধাৰশিলা স্থাপন কৰিব। এই অনুষ্ঠানত আইন মন্ত্ৰালয়ৰ ৰাজ্য মন্ত্ৰী অৰ্জুন ৰাম মেঘৱাল, মুখ্যমন্ত্ৰী ড০ হিমন্ত বিশ্ব শৰ্মা, উচ্চতম ন্যায়ালয়ৰ ন্যায়াধীশ উজ্জ্বল ভূঞা, সন্দীপ মেহতা, এন কৌটিশ্বৰ সিং, বিজয় বিষয় আৰু গুৱাহাটী উচ্চ ন্যায়ালয়ৰ মুখ্য ন্যায়াধীশ আশুতোষ কুমাৰ উপস্থিত থকাৰ কথা। অনুষ্ঠানত গুৱাহাটী উচ্চ ন্যায়ালয়ৰ আন ২৪ গৰাকী ন্যায়াধীশো উপস্থিত থাকিব। মুখ্যমন্ত্ৰী ড০ হিমন্ত বিশ্ব শৰ্মাই আজি এই স্থান পৰিদৰ্শন কৰি অনুষ্ঠানৰ প্ৰস্তুতিৰ বৃদ্ধি লয়। উল্লেখযোগ্য যে ৰাজ্যৰ অধিবক্তা সমাজে গুৱাহাটী উচ্চ ন্যায়ালয়ক উত্তৰ গুৱাহাটীলৈ স্থানান্তৰৰ বিৰোধিতা কৰি আহিছে। এই সন্দৰ্ভত গুৱাহাটী উচ্চ ন্যায়ালয়ৰ উকীল সন্তাই গণতান্ত্ৰিক প্ৰতিবাদ কৰি আহিছে। আজি মুখ্যমন্ত্ৰীয়ে কয়, যে উকীল সন্তাক ৩ বছৰ পূৰ্বে দিয়া প্ৰতিশ্ৰুতি তেওঁ পালন কৰিছে। অৱশ্যে, উকীল সন্তাৰ লগত উচ্চ ন্যায়ালয়ৰ কি বৃজাবুজি হৈছে, সেই সন্দৰ্ভত মুখ্যমন্ত্ৰীগৰাকী অৱগত নহয় বুলি উল্লেখ কৰে।

০০০০০

চিৰাং জিলাৰ বিজনীৰ বৰলাউগাঁৱৰ থেংফাথ্ৰী পথাৰত অনুষ্ঠিত বড়ো সাহিত্য সভাৰ ৬৫ সংখ্যক কেন্দ্ৰীয় বাৰ্ষিক অধিবেশনৰ আজি দ্বিতীয় দিনাৰ কাৰ্যসূচীত স্মৃতিস্মৃ উন্মোচনৰ লগতে বাঁটা প্ৰদান অনুষ্ঠানৰ আয়োজন কৰা হয়। আজিৰ অনুষ্ঠানত অসম বিধানসভাৰ অধ্যক্ষ বিশ্বজিৎ দৈমাৰীয়ে অংশগ্ৰহণ কৰে। অনুষ্ঠানত অংশ লোৱাৰ পাছত শ্ৰীদৈমাৰীয়ে বড়ো সাহিত্য সভাই বড়ো ভাষা সাহিত্যৰ প্ৰসাৰ আৰু সংৰক্ষণৰ লগতে শিক্ষা-সংস্কৃতিৰ দিশত উল্লেখনীয় কাম কৰিছে বুলি সাংবাদিকৰ আগত প্ৰকাশ কৰে।

-বাইট-

কাইলৈ সামৰণি অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মাৰ লগতে কেইবাগৰাকী বিশিষ্ট ব্যক্তি উপস্থিত থকাৰ কথা।

০০০০০

গুৱাহাটীৰ সৰুসজাইত ১০ হাজাৰ শিল্পীয়ে বড়োসকলৰ পৰম্পৰাগত নৃত্য বাগৰুন্দা প্ৰদৰ্শন কৰি বিশ্ব অভিলেখ গঢ়াৰ বাবে সম্প্ৰতি বিভিন্ন স্থানত প্ৰস্তুতি চলাই থকা হৈছে। কামৰূপৰ বকোত ৫৪৫ গৰাকী বড়ো সম্প্ৰদায়ৰ যুৱক-যুৱতীয়ে আখৰাত অংশগ্ৰহণ কৰে। বাক্সাৰ বৰমাজ্ৰা বাথৌ মন্দিৰ খেলপথাৰত অনুষ্ঠিত বাগৰুন্দাৰ আখৰা আজি অন্ত পৰে। জিলাখনৰ মানাহ বিধানসভা সমষ্টিৰ ৰাবাং বড়োবজাৰ, চলচলি, ককলাবাৰী আদি অঞ্চলৰ ২৯০ গৰাকী যুৱক-যুৱতীয়ে বাগৰুন্দাৰ অনুশীলনত অংশগ্ৰহণ কৰে। উল্লেখযোগ্য যে, অহা ১৭ জানুৱাৰীত প্ৰধানমন্ত্ৰী নৰেন্দ্ৰ মোদীৰ উপস্থিতিত ১০ হাজাৰ শিল্পীয়ে বাগৰুন্দা নৃত্য পৰিবেশন কৰিব।

০০০০০

দেশৰ চহকী পৰম্পৰাত স্বাস্থ্যৰ ক্ষেত্ৰত সদায় সৰ্বাধিক গুৰুত্ব আৰোপ কৰা হৈছে বুলি ৰাজ্যপাল লক্ষ্মণ প্ৰসাদ আচাৰ্য্যই প্ৰকাশ কৰিছে। গুৱাহাটীত আজি দ্বিতীয় উত্তৰ পূব স্বাস্থ্য যতন ব্যৱস্থাপনা সন্মিলন মুকলি কৰি ৰাজ্যপালগৰাকীয়ে কয়, যে সুস্থ ব্যক্তিয়েহে সুস্থ সমাজৰ ভেঁটি গঢ়ে আৰু সমাজ সুস্থ হ'লে ৰাষ্ট্ৰও সুস্থ হয়। তেওঁ কয়, যে স্বাস্থ্য যতনৰ পৰিসৰ ৰোগ চিনাক্তকৰণ আৰু চিকিৎসাৰ পৰিধিতকৈ অধিক ব্যাপক। এয়া জনসাধাৰণৰ মৰ্যাদা সুৰক্ষিত কৰা আৰু ৰাষ্ট্ৰৰ সাংবিধানিক দায়িত্ব পূৰণ কৰাৰ গুৰুত্বপূৰ্ণ ব্যৱস্থা বুলি তেওঁ মন্তব্য কৰে। ৰাজ্যপালগৰাকীয়ে কয়, যে ফলপ্ৰসূ স্বাস্থ্য সেৱা ব্যৱস্থাত সকলো নাগৰিকৰ বাবে গুণগত সেৱা সহজলভ্য, আৰু বহনসাধ্য হ'ব লাগে। জটিল ভৌগলিক অৱস্থা আৰু সাংস্কৃতিক বিবিধতাৰ দৰে উত্তৰ পূৰ্বাঞ্চলৰ সুকীয়া প্ৰত্যাহ্বানৰ বিষয়ে আলোকপাত কৰি ৰাজ্যপাল আচাৰ্য্যই অঞ্চলটোত স্বাস্থ্য সেৱা প্ৰদান ব্যৱস্থা সুদৃঢ় কৰাৰ আৱশ্যকতাৰ কথা উল্লেখ কৰে। প্ৰধানমন্ত্ৰী নৰেন্দ্ৰ মোদীৰ দৃষ্টিভংগীৰ কথা উল্লেখ কৰি ৰাজ্যপালগৰাকীয়ে কয়, যে সুস্থ নাগৰিকসকল এখন আত্ম-নিৰ্ভৰশীল আৰু সবল ৰাষ্ট্ৰৰ ভেঁটিস্বৰূপ। আয়ুত্ৰান ভাৰত, স্বাস্থ্য আৰু কল্যাণ কেন্দ্ৰ, আয়ুত্ৰান ভাৰত ডিজিটেল অভিযান আৰু ই-সঞ্জীৱনীৰ মাধ্যমেৰে দূৰ সংযোগ ব্যৱস্থাবে চিকিৎসা প্ৰদানৰ সুবিধাৰ ফলত সকলো ঠাইতে, বিশেষকৈ দুৰ্গম অঞ্চলসমূহত স্বাস্থ্য সেৱা সহজলভ্য হৈ উঠিছে বুলি তেওঁ মন্তব্য কৰে।

০০০০০

ৰাজ্যৰ বিভিন্ন প্ৰান্তত অসমীয়াৰ হেঁপাহৰ ভোগালী বিহুক আদৰাৰ বাবে ব্যাপক প্ৰস্তুতি চলি আছে। ঠায়ে ঠায়ে বিভিন্ন আৰ্হিৰে আটকধুনীয়া ভেলাঘৰ নিৰ্মাণ কৰাৰ লগতে ভোগালী মেলাৰো আয়োজন কৰা হৈছে। গ্ৰামাঞ্চলসমূহত জীৱনী-বোৱাৰীয়ে ভোগালীত অতিথি আপ্যায়ণৰ বাবে পিঠা-পনা প্ৰস্তুতৰ আয়োজন কৰিছে। উৰুকালৈ মাজত মাথো দুদিন বাকী থকা অৱস্থাত গ্ৰামাঞ্চলত উখল মাখল পৰিবেশৰ সৃষ্টি হৈছে। চৰাইদেউ জিলাৰ সোণাৰীত আজিৰে পৰা তিনিদিনীয়া কাৰ্যসূচীৰে অসমী ভোগালী মেলা অনুষ্ঠিত হৈছে। অসম ৰাজ্যিক গ্ৰামীন জীৱিকা অভিযান চৰাইদেউ জিলা শাখাৰ উদ্যোগত অনুষ্ঠিত এই ভোগালী মেলাত ২৮ টা আত্মসহায়ক গোটে অংশগ্ৰহণ কৰিছে। ৰাজ্য চৰকাৰৰ পৰিবহন, পাৰ্বত্য অঞ্চল উন্নয়ন আদি বিভাগৰ মন্ত্ৰী যোগেন মহেনে ভোগালী মেলা উদ্বোধন কৰে। অনুষ্ঠানত চৰাইদেউ জিলা আয়ুক্ত ডাঃ নেহা যাদৱ, চৰাইদেউ জিলা পৰিষদৰ মুখ্য কাৰ্যবাহী বিষয়া দীপক ভূঞা, অসম ৰাজ্যিক গ্ৰামীন জীৱিকা অভিযান চৰাইদেউ জিলা অভিযান পৰিচালনা শাখাৰ জিলা প্ৰকল্প প্ৰৱন্ধক গৌতম দত্তৰ লগতে কেইবাজনো বিষয়া কৰ্মচাৰী উপস্থিত থাকে।

ডিব্ৰুগড় জিলাৰ নাহৰকটিয়া সমষ্টিৰ নামৰূপ গাওঁ পঞ্চায়তৰ আত্মসহায়ক গোটসমূহৰ সহযোগত আজিৰে পৰা ৩ দিনীয়া কাৰ্যসূচীৰে অসমী ভোগালী মেলা অনুষ্ঠিত হৈছে। স্থানীয় বিধায়ক তৰংগ গগৈয়ে অসমী ভোগালী মেলাখন উদ্বোধন কৰে।

অসম ৰাজ্যিক গ্ৰামীন জীৱিকা অভিযান কামৰূপ মহানগৰ জিলাৰ উদ্যোগত উজানবজাৰৰ সতী ৰাধিকা শান্তি উদ্যানতো অসমী ভোগালী মেলা অনুষ্ঠিত হৈছে। কাইলৈ অন্ত পৰিবলগীয়া এই মেলাত মহিলাসকলে প্ৰস্তুত কৰা লাৰু, পিঠা, জহা চাউল, বৰা চাউলৰ লগতে বিভিন্ন থলুৱা খাদ্য উপলব্ধ হৈছে। গুৱাহাটী মহানগৰীৰ দীঘলিপুখুৰী পাৰৰ সমীপৰ লক্ষীনাথ বৰা ক্ষেত্ৰ, খানাপাৰা আদি স্থানতো ব্যক্তিগত অনুষ্ঠান-প্ৰতিষ্ঠানৰ উদ্যোগত ভোগালী মেলা অনুষ্ঠিত হৈছে।

ভোগালী বিহুৰ পূৰ্বে দৰং জিলাৰ মঙলদৈৰ জলজলি প্ৰাথমিক বিদ্যালয়ৰ ছাত্ৰ-ছাত্ৰীসকলক বিক্ৰেতা ৰূপত দেখিবলৈ পোৱা গৈছে। বজাৰ সম্পৰ্কে ব্যৱহাৰিক জ্ঞান প্ৰদানৰ লক্ষ্যৰে ভোগালীৰ খাদ্য সম্ভাৰ লৈ ছাত্ৰ-ছাত্ৰীসকলে বিপনী দিয়ে।

ভোগালী বিহুৰ প্ৰাকক্ষণত মাজুলীত অসমী ভোগালী মেলা ২০২৬ কালিৰে পৰা অনুষ্ঠিত হৈছে। টুনী নদীৰ পাৰত অনুষ্ঠিত এই মেলা কাইলৈ সামৰণি পৰিব। ৰাজ্যৰ আন আন প্ৰান্ততো ভোগালী মেলা অনুষ্ঠিত হৈছে।

০০০

উত্তৰ প্ৰদেশৰ মোদীনগৰত অনুষ্ঠিত অস্মিতা খেলো ইণ্ডিয়া ৰাষ্ট্ৰীয় মহিলা ভাৰোত্তোলন লীগত অসমে আজি দুটা সোণ আৰু এটা ব্ৰঞ্জৰ পদক অৰ্জন কৰিছে। অসমৰ হৈ পৰিস্মিতা গগৈ আৰু আইচেংফা গগৈয়ে সোণৰ পদক অৰ্জনৰ লগতে বিয়াৰাণী বড়োৱে ব্ৰঞ্জৰ পদক দখল কৰে। পৰিস্মিতাই ৪৪ কিলোগ্ৰাম আৰু আইচেংফাই ৮১ কিলোগ্ৰাম শাখাত সোণৰ পদক লাভ কৰে। আনহাতে, বিয়াৰাণীয়ে ৪৮ কিলোগ্ৰাম শাখাত ব্ৰঞ্জৰ পদক লাভ কৰিবলৈ সমৰ্থ হয়।

০০০

সমাপ্ত